

(ഡി) മാവോയിസ്റ്റ് സാന്നിധ്യമുള്ളതായി കണ്ടെത്തിയ പ്രദേശങ്ങളിലെ പോലീസ് സ്റ്റേഷനുകളിലെ മുഴുവൻ ഉദ്യോഗസ്ഥരും ദൈനംദിന ജോലികളുടെ ഭാഗമായി മാവോയിസ്റ്റ് ഭീഷണി നേരിടുന്ന വിവരം ശ്രദ്ധയിൽപ്പെട്ടിട്ടുണ്ടോ; ഈ സാഹചര്യത്തിൽ കെ.എ.റ്റി.എസ്. അംഗങ്ങൾക്ക് നൽകുന്ന പ്രത്യേക ആനുകൂല്യങ്ങൾ പ്രസ്തുത പോലീസ് സ്റ്റേഷനുകളിലെ മുഴുവൻ ഉദ്യോഗസ്ഥർക്കും അനുവദിക്കുന്നതിന് നടപടി സ്വീകരിക്കുമോ?

10-2-2021-ലെ സ.ഉ.(പി) നമ്പർ 27/2021/ഫിൻ. നമ്പർ ഉത്തരവ് പ്രകാരം സ്പെഷ്യൽ ഓപ്പറേഷൻസ് ഗ്രൂപ്പിലെ സേനാംഗങ്ങൾക്ക് 50% Anti Naxal Operation Special risk allowance ആയി നൽകിവരുന്നുണ്ട്. കൂടാതെ Ration Money Allowance ആയി മാസത്തിൽ 1,000 രൂപയും Uniform allowance ആയി വർഷത്തിൽ 10000 രൂപയും നൽകിവരുന്നുണ്ട്. ആന്റി നക്സൽ ഓപ്പറേഷൻ വേണ്ടി പ്രത്യേകം നിയമിക്കപ്പെടുന്നവർക്ക് മാത്രമാണ് മേൽ അലവൻസുകൾ നിലവിൽ നൽകിവരുന്നത്. മാവോയിസ്റ്റ് ഭീഷണി നേരിടുന്ന സ്ഥലങ്ങളിലെ പോലീസ് സ്റ്റേഷനുകളിൽ ഒറ്റപ്പെട്ട പ്രദേശങ്ങളിലും കോളനികളിലും ദൈനംദിന ഡ്യൂട്ടിയുടെ ഭാഗമായി പോലീസുകാർ പോകുമ്പോൾ സായുധരായ സേനാംഗങ്ങൾ അനുഗമിക്കാറുണ്ട്. കെ.എ.റ്റി.എസ്. അംഗങ്ങൾക്ക് നൽകുന്ന പ്രത്യേക ആനുകൂല്യങ്ങൾ പ്രസ്തുത പോലീസ് സ്റ്റേഷനുകളിലെ മുഴുവൻ ഉദ്യോഗസ്ഥർക്കും അനുവദിക്കുന്നത് പരിഗണനയിലില്ല.

(ഇ) കെ.എ.റ്റി.എസ്. ഇന്റലിജൻസ് വിഭാഗത്തിൽ നിലവിൽ പ്രവർത്തിക്കുന്ന ഉദ്യോഗസ്ഥർ ആന്റി-എൽ.ഡബ്ല്യു.ഇ. ട്രെയിനിംഗ് പൂർത്തീകരിച്ചവരാണോ എന്നറിയിക്കാമോ; കെ.എ.റ്റി.എസ്. സ്റ്റാഫിലേയ്ക്ക് ഇന്റലിജൻസ് ആന്റി-എൽ.ഡബ്ല്യു.ഇ. ട്രെയിനിംഗ് പൂർത്തിയാക്കിയ പോലീസ് ഉദ്യോഗസ്ഥരെ പുതുതായി ഉൾപ്പെടുത്തുന്നതിന് സർക്കാർ ഉദ്ദേശിക്കുന്നുണ്ടോ; ഇതിനായി നടപടി സ്വീകരിക്കുമോ?

നിലവിൽ വയനാട് ജില്ലയിൽ ഇന്റലിജൻസ് വിഭാഗത്തിൽ ഡ്യൂട്ടി ചെയ്തു വരുന്ന മൂന്നുപേരെഴികെ മറ്റ് എല്ലാ സേനാംഗങ്ങളും ആന്റി എൽ.ഡബ്ല്യു.ഇ. ട്രെയിനിംഗ് പൂർത്തിയാക്കിയവരാണ്. ഈ വിഭാഗത്തിൽ ഒഴിവുകൾ റിപ്പോർട്ട് ചെയ്ത് നികത്തുന്ന മുറയ്ക്ക് ഇക്കാര്യം സംസ്ഥാന പോലീസ് മേധാവി തലത്തിൽ പരിശോധിക്കുന്നതാണ്.

സർക്കാർ വിരുദ്ധ സമരങ്ങൾ

112 (4837) ശ്രീമതി കെ. കെ. രമ താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്ത് കഴിഞ്ഞ അഞ്ച് വർഷത്തിനിടയിൽ സർക്കാർ വിരുദ്ധ സമരങ്ങളുടെ പേരിൽ രജിസ്റ്റർ ചെയ്യപ്പെട്ട കേസുകളുടെ എണ്ണം എത്രയാണെന്ന് അറിയിക്കുമോ;

സംസ്ഥാനത്ത് കഴിഞ്ഞ അഞ്ച് വർഷത്തിനിടയിൽ (2016 മുതൽ 5-8-2021 വരെ) സർക്കാർ വിരുദ്ധ സമരങ്ങളുടെ പേരിൽ 7,318 കേസുകൾ രജിസ്റ്റർ ചെയ്യപ്പെട്ടിട്ടുണ്ട്.

(ബി) പ്രസ്തുത കാലയളവിൽ ഇത്തരം സമരങ്ങളുടെ ഭാഗമായി നശിപ്പിക്കപ്പെട്ട പൊതുമുതലിന്റെ ആകെ മൂല്യം എത്രയാണ്; വർഷം തിരിച്ചുള്ള കണക്ക് ലഭ്യമാക്കുമോ?

പ്രസ്തുത കാലയളവിൽ ഇത്തരം സമരങ്ങളുടെ ഭാഗമായി നശിപ്പിക്കപ്പെട്ട പൊതുമുതലിന്റെ ആകെ മൂല്യം 4,01,34,242 (നാലു കോടി ഒരു ലക്ഷത്തി മൂപ്പത്തി നാലായിരത്തി ഇരുന്നൂറ്റി നാൽപ്പത്തിരണ്ട്) രൂപയാണ്. വിശദാംശങ്ങൾ അനുബന്ധമായി ചേർത്തിരിക്കുന്നു*.

(സി) സമരങ്ങളുടെ ഭാഗമായി പൊതുമുതൽ നശിപ്പിച്ചതിന്റെ പേരിൽ എത്ര കേസുകൾ രജിസ്റ്റർ ചെയ്യപ്പെട്ടെന്നും ആകെ പ്രതികളുടെ എണ്ണം എത്രയെന്നും ഇതിൽ എത്രപേരാണ് ശിക്ഷിക്കപ്പെട്ടതെന്നുമുള്ള വിശദാംശങ്ങൾ നൽകുമോ;

സമരങ്ങളുടെ ഭാഗമായി പൊതുമുതൽ നശിപ്പിച്ചതിന്റെ പേരിൽ രജിസ്റ്റർ ചെയ്യപ്പെട്ട കേസുകളുടെ വിശദാംശങ്ങൾ അനുബന്ധമായി ചേർത്തിരിക്കുന്നു.*

(ഡി) സമരങ്ങളുടെ ഭാഗമായി പൊതുമുതൽ നശിപ്പിച്ചതിന് ഇക്കഴിഞ്ഞ അഞ്ചുവർഷത്തിനിടയിൽ രജിസ്റ്റർ ചെയ്യപ്പെട്ട കേസുകളിൽ എത്ര നിയമസഭാ സാമാജികരും മുൻ നിയമസഭാ സാമാജികരുമാണ് പ്രതികളായിട്ടുള്ളത്; ഇവരുടെ പേര് വിവരങ്ങൾ ലഭ്യമാക്കുമോ?

സമരങ്ങളുടെ ഭാഗമായി പൊതുമുതൽ നശിപ്പിച്ചതിന് ഇക്കാലയളവിൽ രജിസ്റ്റർ ചെയ്യപ്പെട്ട കേസുകളിൽ നിലവിലെ നിയമസഭാ സാമാജികൻ ശ്രീ. ടി. സിദ്ദിഖ്, മുൻ നിയമസഭാ സാമാജികരായ ശ്രീ. ശബരീനാഥ്, ശ്രീ.എൽദോ എബ്രഹാം, ശ്രീ. അബ്ദു റബ്ബ് പി. കെ. എന്നിവർ പ്രതികളായിട്ടുണ്ട്.

മത്സ്യക്കച്ചവടം നടത്തുന്ന സ്ത്രീകൾക്കെതിരെയുള്ള പോലീസ് നടപടി

113 (4838) ശ്രീ. എം. വിൻസെന്റ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) കോവിഡ് നിയന്ത്രണങ്ങളുടെ പേരിൽ, വഴിയോരത്ത് മത്സ്യക്കച്ചവടം നടത്തുന്ന സ്ത്രീകളോട്, പോലീസ് മനുഷ്യത്വരഹിതമായി പെരുമാറുന്നതായി ശ്രദ്ധയിൽപ്പെട്ടിട്ടുണ്ടോ;

&

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.